

افغانستان آزاد – آزاد افغانستان

AA-AA

چو کشور نباشد تن من مباد
همه سر به سر تن به کشتن دهیم

بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Political

سیاسی

پیشرو نشریه، ۵۰ کڼه

۲۶ سپتمبر ۲۰۱۴

د ژمنتیا نه هیریدونکي بیلگه

کله چې د تولید نوراني د څو اړخیز شخصیت په اړه د خبرو باب پرانیزو او په دې هکله سوچ کوو، نو تر هرڅه دمخه د هغه د شخصیت یو ستر، پیاوړی او قوي اړخ چې د هغه ژمنتیا (تعهد) ده، تر سترگو کیږي. د هیواد او خلکو د روښانه او سوکاله ژوند د تامین او په وړاندې ژمنتیا، د هیواد او خلکو د سیاسي ژوند په ډگر کې د ولسونو د هیلو او آرمانونو د پوره کیدو په وړاندې ژمنتیا او د پورتنیو موخو د لاسته راوړلو لپاره پر خپلو مبارزو او هڅو پوره ژمنتیا د تولید نوراني د ژوند او پایښت نه بیلیدونکي برخه وه.

تولید نوراني به تل پر دې ټکي ټینګار کاوه چې ژمنتیا د بریالیتوب کونجی ده او د انسان، د سپیڅلي انسان د بریالیتوب راز په دې کې نغښتی دی چې د خپل آرمان، د خپلي موخې، په خپلو مبارزو او هلوځلو کې د پوره ژمنتیا خاوند وي، ځکه چې ژمنتیا یو متعهد انسان له انحراف او هره شیبه او بڼتون له گواښ څخه ژغوري او د هغه انساني اراده پخوي؛ د هغه ولسي ځواک او باورغښتلی کوي او د هغه د انساني وجدان سپیڅلي غږ ته په پوره قوت او توان سره داسې انگازې ورکوي چې کړول شوي او رېرول شوي پرگني بیداروي.

کله چې تولید نوراني پر ژمنتیا ټینګار کوي، دا د هغه د تجربو محصول دی، ځکه هغه پر خپل آرمان، پر خپل قلم او پر خپلي روا او سپیڅلي مبارزې باوري و او د ظلم، استبداد، ناروا او تیارو په وړاندې مبارزه او هلوځلو کې یې ژمنتیا د بري یوازینی اصل ګاڼه.

مخکې یادونه وشوه چې د ژمنتیا پر اصل د تولید نوراني ټینګار او باور د هغه د تجربو محصول و. په هیواد کې د وروستیو څلورو لسيزو کرکچن حالاتو او رامنځته شویو غمیزو په توده بټی کې هغه دې پایلې ته ورسید چې د هیواد او خلکو د ناخوالو او نادودو ستر لامل د سیاسي، عقیدوي، اخلاقي او ټولنيزي ژمنتیا نشتون دی او دغې مسئلې د ظلم، ناروا، استبداد، پر انساني ژوند او حقونو د تیريو زمينه چمتو او هواره کړې ده.

د همدې پایلې په ترلاسه کولو سره تولید نوراني د خپل پیاوړي قلم تیره څوکه په پوره ژمنتیا سره د حق او برابری د بسیاینې په موخه وکاروله، خپله اورورینه ژبه یې د پوخ تفکر او پیاوړي استدلال په اډانه کې د ژمنتیا اصل ته په وفادارۍ سره د ظلم، استبداد، یرغل، زبیشاک او بسکیلاک پر ضد په اغیزمنه توګه وکاروله او دغه لاره یې د ژوند تر وروستیو شیبو پورې په پوره متانت او قوت سره پر مخ یووړه، چې نن دغه بیلگه د تولید نوراني د همسنګرو لارویانو او پلویانو او پر هیواد او خلکو مینو سرکښو پرګنو لپاره د روڼ مثال حیثیت لري.

هغه وړتياوې چې تلياد نوراني درلودې، هره شيبه او هر مهال ورته د تش په نوم دولتي ادارو كې د مقام او دريځ ترلاسه كولو او د مال او منال د راټولولو زمينه چمتو كړې وه، خو د هغه سترتوب په دې كې نغښتې و چې هغه ژمن و، او د هغه تفكر، د هغه آرمان او د هغه اراده دومره پياوړې وه چې ظاهري ښكل او سينگارونو د هغه ژمنتيا ټينگ هوډ مات نكړای شو. له نيکه مرغه څه د اوس لپاره او څه د راتلونكې لپاره به د تلياد نوراني د ژمنتيا ټينگ هوډ د هغه د هر اړخيز شخصيت، نوم، ليكنو، كارنامو او مبارزو يو برجسته څپرکی او د وياړ يوه هسکه شمله وي. د نوراني ياد دې هميشنې وي او د ژمنو لارويانو لار دې نوراني اوسي.